

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧೇಃ ಕೃತಿಷು
|| ಶ್ರೀ ವಸುಮತೀಶತಕಂ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ವಸುಮತೀಶತಕಂ ||

ಕವಿತಾಜಿತಕಲ್ಲೋಲಿಕನ್ಯಾಕಾಕಾಂತವಕ್ಷಸೇ |

ಕರುಣಾದಿಗುಣಾಧ್ಯಾಯ ಕಮಲಾನಿಧಯೇ ನಮಃ ||

ವಂದೇ ವೇಂಕಟಶೇಷದೇಶಿಕಮಣಿಂ ವೈದುಷ್ಯವಾರಾನ್ನಿಧಿಂ

ವಂಶೇ ವತ್ಸಗುರೋಃ ಕೃತಾವತರಣಂ ಯಸ್ಯಾತಿತುಂಗೇ ಹೃದಿ |

ವರ್ಣೈಯಂ ವಸುಧಾ, ಸ ವಾಜಿವದನಃ, ಸಾ ಶ್ರೀಗುರೂಣಾಂ ತತಿಃ

ಸಾ ಚ ಶ್ರೀಕವಿತಾ ಮನೋಹರತಮಾ ಚಕ್ರವರ್ತಿಹಾರಾನ್ ಬಹೂನ್ || 1 ||

ವಸುಮತಿ ! ವರದಾ ತ್ವಂ ಪೂರ್ವವರ್ಣಂ ಗೃಹೀತ್ವಾ

ಮಯಿ ಭವ ಸುಮತಿತ್ವಂ ಶಿಷ್ಟಮೇತನ್ಮಮಾಸ್ತು |

ಅಥ ಕಿಲ ಭವದೀಯಾಂ ಸ್ತೋತ್ರಚರ್ಯಾಂ ವಿಧಾತುಂ

ಮಮ ಮತಿರತಿಪುಣ್ಯಾ ಸಂಭವಿತ್ರೀ ಧರಿತ್ರಿ ! || 2 ||

ವಸುಧೇ ! ಸುಧೇವ ಮಮ ಭಾರತೀ ತ್ವಯಾ

ಕೃಪಯಾ ಕೃತಾ ಕಿಲ ಭವಿಷ್ಯತಿ ಧ್ರುವಂ |

ವಸುದಾ ತತಶ್ಚ ಭವತೀ ಭವಿಷ್ಯತೀ -

ತ್ಯಖಿಲಂ ವಿಭಾತಿ ತವ ನಾಮ್ನಿ ಮೇಽವನೇ || 3 ||

ತವ ಶ್ರವಣತೋ ಭವನ್ ತವ ಜಗೌ ಸುತಾಯಾಃ ಕಥಾಂ

ತತಶ್ಚ ವಣಜಸ್ತವ ಸ್ತವಮನರ್ಘಭಾವಂ ಗುರುಃ |

ಅಹಂ ಶ್ರವಣಜನ್ಮವಾನ್ನಹಿ ತಥಾಽಪಿ ವಕ್ಷ್ಯಾಮಿ ತತ್ -

ಕತಿಶ್ರವಣಜಾತಯಾ ಮಮ ಮನೀಷಯಾ ಪ್ರೇರಿತಃ || 4 ||

ಮಾರ್ಕಂಡೇಯಮಹರ್ಷಿಣಾ ತವ ಕೃತಂ ಪಿತ್ರಾ ತಪಃ ಕಿಂ ಮಹತ್ ?

ಕಿಂ ವಾ ಶ್ರೀನಿಧಿನಾ ತವ ಪ್ರಿಯ ಇತಿ ಪ್ರಾಪ್ತೇನ ಕೀರ್ತಿಂ ಕೃತಂ ? |

ಕಿಂ ವಾ ಶ್ರೀನಿಧಿರಾಘವೇಣ ರಚಿತಂ ತುಷ್ಟುಷತಾ ತ್ವಾಂ ಮಯಾ
ಸರ್ವತ್ರಾತ್ರ ರಸೇ ! ತ್ವಮೇವ ನಿಪುಣಾ ಮಾತಸ್ಸಮಾಧಿಂ ವದ || 5 ||

ವಿಶ್ವಂಭರಸ್ಸ ಭಗವಾನ್ ಭವತೀಂ ಬಿಭರ್ತಿ
ವಿಶ್ವಂಭರಾ ನು ಭವತೀ ತಮಮುಂ ಬಿಭರ್ತಿ |
ಹಾ ! ಹಂತ ! ನಿಶ್ಚಿತಮಮುಂ ಭವತೀ ಬಿಭರ್ತಿ
ವಿಶ್ವಾಭರಸ್ಸ ಭವಿತಾ ಕಥಿತೋಽನ್ಯಥಾ ಚೇತ್ || 6 ||

ವರಾಹರೂಪೀ ಸ ಪುರಾ ಮುರಾರಿಃ
ತ್ವಾಂ ಪ್ರಾಪ್ಯ ಜಾಯಾಮಸಮಸ್ತವೇತಿ |
ಮನೋಹರಾಕಾರರಮಾನಿವಾಸಃ
ತ್ವಾಮೇತಿ ಜಾಯಾಂ ತುಲಸೀವನೇಽಸ್ಮಿನ್ || 7 ||

ಸ್ನೇಹಾಭಿಷಿಕ್ತಂ ಯದಿ ವೈರಮಾಸ್ತೇ
ನ ತಚ್ಚಕಾಸ್ತೀತಿ ಭುವಿ ಪ್ರಸಿದ್ಧಂ |
ಸ್ನೇಹಾಭಿಷಿಕ್ತಂ ಮಧುವೈರಿಣಸ್ತೇ
ಭೂಷಾಸು ವೈರಂ ನಿತರಾಂ ವಿಭಾತಿ || 8 ||

ಅಧರಮಧುನಿ ಸಕ್ತಂ ಮಧ್ವರಿಂ ಮಾರಬದ್ಧಂ
ಕಲಯಸಿ ಕಥಮೇನಂ ಮಾತರತ್ಯಂತಚಿತ್ರಂ |
ಅಥ ಕಿಲ ತವ ಸಂಗಾತ್ ಶ್ರೀನಿಧೇರಸ್ಯ ಚಾಭೂತ್
ಅಘಟಿತಘಟಕತ್ವಂ ವರ್ಣಿತಂ ಮಾರಜೇನ || 9 ||

ಸ್ವರೂಪಂತೇ ಮಾತಃ ! ಕತಿಚನ ಜನಾ ಮಂದಧಿಷಣಾಃ
ಗಿರೀಂದ್ರೈರ್ವ್ಯಕ್ಷೌಘೈರಪಿ ಚ ನಿಚಯೈರ್ಮೇದುರಮೃದಾಂ |
ವಿಲೋಕಂತೇ ಲೇಖಪ್ರಿಯಪಥಪುರೀಂ ತಾಮಪಿ ರಸೇ !
ತ್ವದೀಯಾಂತಃಕೋಣೇ ಕ್ವಚಿದಪಿ ಗತಾಂ ನೈವ ಕಿಮಿದಂ || 10 ||

ವಿಶ್ವಂಭರಾಸಿ ನಿಖಿಲಾಸಿ ತಥಾಪಿ ಮಾತಃ !
ಕೇನಾಽಪಿ ಹಂತ ಲಲಿತೇನ ಮನೋಹರೇಣ |

ರೂಪೇಣ ತೇನ ದಯಿತೇನ ತಥಾವಿಧೇನ

ಶ್ರೀಲೇಖಮಾರ್ಗನಗರೇ ವಿಹೃತಿಂ ತನೋಷಿ || 11 ||

ಅಂಬ ! ತ್ವಾಂ ಕಿಲ ನಾಯಕಸ್ಯ ನಿಕಟೇ ಭಾಂತೀಂ ಮನೋಹಾರಿಣೀಂ

ದೃಷ್ಟ್ವಾ ನಂದಧುಮೇವ ಯಾತಿ ನಿಯತಂ ಲಕ್ಷ್ಮೀಸ್ಸಪತ್ನೀ ತವ |
ಯೋ ಭೂಮ್ಯಾಃ ಪತಿರುನ್ನತೋ ವಿಜಯತೇ ತಸ್ಮಿನ್ ಹಿ ಲಕ್ಷ್ಮೀಃ ಸ್ಥಿರಾ
ತಸ್ಮಾತ್ತ್ವಾಮವಲಂಬತೇ ಸ್ಥಿರಿಯಂ ತಸ್ಯಾಶ್ಚ ತಸ್ಮಾದಿದಂ || 12 ||

ವಸುಂಧರೇ ! ತ್ವಾಂ ಶ್ರವಣೋದ್ಭವೋಽಯಂ

ಸಂಪ್ರಾಪ್ಯ ಸಂಪ್ರಾಪ್ಯ ತತಃ ಫಲಾನಿ |
ಆದಾಯ ತೇಭ್ಯೋ ವಸು ತತ್ಸ್ವರೂಪಾಂ
ಲಕ್ಷ್ಮೀಮುರಃಪೇಟಿಕಯಾ ಬಿಭರ್ತಿ || 13 ||

ಲಕ್ಷ್ಮೀಪತಿಸ್ಸನ್ನನಘಾಂ ಮಹೀಂ ತ್ವಾಂ

ಸ ಮಾತರಾದಾಯ ಮೃಕಂಡುಸೂನೋಃ |
ವಸುಂಧರಾನಾಥಪದಂ ಪ್ರಪೇದೇ
ನೋಚೇದಿಹಾಕಾಶಪುರೀಪತಿಸ್ಸ್ಯಾತ್ || 14 ||

ತ್ವಾಮೇಕಾಂ ವಸುಧೇ ! ಮೃಕಂಡುತನಯಃ ಕನ್ಯಾಮನನ್ಯಾಂ ದದೌ

ಶ್ರೀಮಚ್ಛ್ರೀಪತಯೇ ನ ಚಾನ್ಯದದದತ್ ಯದ್ವಾದದಾತ್ತೇನ ಕಿಂ ? |
ಏತೇನೈವ ಸ ಗಾಂ ಭುವಂ ಚ ಭವತೀದಾನೇನ ಸಂಯಗ್ದದೌ
ಇತ್ಯೇವಂ ಭುವನೇ ತು ಕೀರ್ತಿರಭವಚ್ಚಿತ್ರಾ ತ್ವದೀಯಾ ದಯಾ || 15 ||

ಮಧುರಾ ಧರಣಿ ! ಗಿರಸ್ತೇ

ಮಧುಜಿದಪಿ ಶ್ರೋತುಮುತ್ಸುಕೋ ನಿತರಾಂ |
ಶ್ರವಣೇ ಜನಿಮಥ ಸುರಪಥ -
ನಗರೀನಾಥತ್ವಮಪ್ಯಾಪ || 16 ||

ಅಹೋರಾತ್ರಾಭಿಖ್ಯೇ ಸರಸಿ ಶುಭದಂ ಸ್ನಾನಕರಣಂ

ಅಹೋರಾತ್ರಂ ಧೈಯಂ ಕಿಮಪಿ ತಟಗಂ ತಸ್ಯ ಸರಸಃ |

ಅಹೋರಾತ್ರಂ ಯತ್ತತ್ ಕನಕರುಚಿ ಕೃಷ್ಣೇನ ಘಟಿತಂ
ಅಹೋರಾತ್ರಾಭಿಖ್ಯಾಂ ಯುಗಪದಿವ ಯುಕ್ತಾಂ ಪ್ರಥಯತಿ || 17 ||

ಪುರಾಣಪುರುಷಪ್ರಿಯಾ ಪುರಭಿದಾದಿಭಿಃ ಪೂಜಿತಾ
ಪುರಂದರಪದಪ್ರದಾ ನಿಜಪದಂ ಸಕೃತ್ ಧ್ಯಾಯತಾಂ |
ಪುರಾತನಸರಸ್ವತೀಂ ಪುಲಕಿತಾಂ ಗುಣೈಸ್ತನ್ವತೀ
ಪುನಾತು ದಿತಿಸಂಭವಪ್ರತಿಭಟಾಧ್ವಪುರ್ಯಾಲಯಾ || 18 ||

ಕಾಂತಾಪ್ರಿಯೋ ಯದಿ ಭವೇತ್ತನಯೋಽಪಿ ಸಾಧ್ವಾಃ
ತ್ಯಾಜ್ಯಸ್ತದಾ ಕಿಲ ಸತೀತಿ ನಿಗದ್ಯತೇ ಸಾ |
ಸಾಧ್ವಾಸ್ತವಾಂಬ ! ನರಕಾರಿಸರೋಜನೇತ್ರೇ !
ಹೃದ್ಯಾಸ್ವಜಂತಿ ನರಕಂ ನರಕಾಂಬ ! ಭಕ್ತಾಃ || 19 ||

ಸ್ವಯಂ ಮಧುರಭಾಷಿಣೀ ಮಧುಹರಂ ಸದಾ ಸೇವಸೇ
ಭವೇನ ಪರಿಪೂಜಿತಾ ಭವಮಹೋ ಲುನಾಸಿ ಸ್ವಯಂ |
ಅಭೂಮಿರಪಿ ಮದ್ಗಿರಾಮಥ ಚ ಭೂಮಿರಿತ್ಯುಚ್ಯಸೇ
ಕಥಂ ನು ತವ ವೈಭವಂ ಕಮಲಲೋಚನೇ ! ವರ್ಣಯೇ || 20 ||

ಅನಂತ ಇತಿ ನಾಮವಾನ್ ಸ್ವಯಮಸಾವನಂತಾ ಗಿರಃ
ಸ್ತುವಂತಿ ತಮಮುಂ ತತೋಽಪ್ಯಯಮನಂತತಲ್ವೇ ರತಃ |
ಅನಂತಗಿರಿನಾಯಕೋ ಭಗವತಿ ! ತ್ವಯಾನಂತಯಾ
ಮೃಕಂಡುಸುತಬಾಲಯಾ ಸ್ವಸಮಯಾತ್ರ ಸಂಮೋದತೇ || 21 ||

ಭೂಮಿಸ್ತ್ವಂ ಯಮುನಾ ತತಃ ಕಚಭರಂ ಗಂಗಾ ಚ ಮಂದಸ್ಮಿತಂ
ಕಾವೇರೀ ಮಧುರಂ ವಚೋ ಜನನಿ ! ತೇ ವೈಹಾಯಸೀ ಮಧ್ಯಗಾ |
ಭೂಷಾ ಸ್ವರ್ಣಮುಖೀ ಯುಗೀ ಚ ಕುಚಯೋಸ್ತದ್ವತ್ಪಯಸ್ವಿನ್ಯಸೌ
ಇತ್ಥಂ ಪುಣ್ಯನದೀಮಯೀಮಿವ ರಸೇ ! ತ್ವಾಂ ಸೇವತೇ ಶ್ರೀನಿಧಿಃ || 22 ||

ಗತಿಸ್ತ್ವಂ ದೇವಾನಾಂ ಗಗನನಿಭಮಧ್ಯಾ ಘನಕುಚಾ
 ತಥಾನಂತಾ ನಾಮ್ನಾ ಕಟಿತಟಗದಿವ್ಯಾಂಬರವತೀ |
 ಸನಕ್ಷತ್ರಾ ಪುಷ್ಪೈರ್ನಯನಯುಗಲೀಪುಷ್ಕರವತೀ
 ಸತೀ ಮಾತಸ್ಸತ್ಯಂ ಗಗನನಗರೀಂ ಪಾತಿ ಭವತೀ || 23 ||

ವಿಷ್ಣುಪದಪತ್ತನೇಽಸ್ಮಿನ್
 ವಿಷ್ಣುಪದೇ ವಿಷ್ಣುಪತ್ನಿ ! ಜಗತಸ್ತ್ವಂ |
 ಅಸ್ಯೇಶಾನಾ ಯುಕ್ತಂ
 ವಿಹರಸಿ ಧೇನುರ್ಹಿ ಕಾಮಿತಾರ್ಥಸ್ಯ || 24 ||

ದಕ್ಷಿಣಸ್ಯ ತವ ದಕ್ಷಿಣಃ ಕರಃ
 ದಕ್ಷಿಣಾಂ ವಿನತರಕ್ಷಣೇ ಕ್ಷಮೇ ! |
 ತ್ವಾಂ ವಿನಿದಿಶತಿ ವಿಕ್ಷಿಪನ್ನಘಂ
 ನಾನ್ಯದಸ್ತಿ ಕಿಲ ತದ್ವಿವಕ್ಷಿತಂ || 25 ||

ಸ್ಥಿತೇ ಮನಸಿ ಯೋ ನರೋ ಮಮ ಕರೋತಿ ಮುಗ್ಧೇ ! ಸ್ಮೃತಿಂ
 ತಮೇನಮಪಿ ಚಾಂತ್ಯಜ್ಯೈಃ ಪರಿವೃತೇಽಪಿ ದೇಶೇ ಮೃತಂ |
 ನಯಾಮಿ ಮಮ ತತ್ಪದಂ ನ ಖಲು ತೇ ವಿಷಾದೋ ಭವೇತ್
 ಇತಿ ಸ್ವಯಮಸೌ ಜಗೌ ನನು ಪುರಾ ತ್ವಯಾ ಮಾಧವಃ || 26 ||

ಶ್ರೀಮಾಂದಂಡಧರಸ್ತ್ವಯಂ ಜಗದಿದಂ ಪ್ರಾಯೋಽಪರಾಧೈರ್ಯುತಂ
 ಶಿಕ್ಷ್ಯಂ ವಾಽಥ ನು ರಕ್ಷ್ಯಮಿತ್ಯತಿತರಾಮಾರೂಢಡೋಲೋ ಹರಿಃ |
 ಅಂತ್ಯಂ ಸಾಧು ತತೋ ವಿಚಾರ್ಯ ಭವತೀಮಸ್ಮಿನ್ ಸ್ಥಲೇ ಜಾಗ್ರತೀಂ
 ಅಂಗೀಕೃತ್ಯ ತಥೋಚಿತಾಂ ಪ್ರಣಯಿನೀಂ ನಿತ್ಯಂ ಕ್ಷಮಾಂ ಕ್ರೀಡತಿ || 27 ||

ರಕ್ಷೇತ್ಕ್ಷಮಾಂ ಕ್ಷಮಾವಾನ್
 ಇತಿ ಕಿಲ ವಾಣೀ ಪುರಾತನೀ ಮಾತಃ |
 ಅಯಮಥ ಮಾದೃಶರಕ್ಷಣ -
 ದಕ್ಷಸ್ತ್ವಾಂ ಹಿ ಕ್ಷಮಾಂ ಪ್ರಾಪ್ಯ || 28 ||

ಶ್ರುತಿಜಾತಗೀತವಿಭವಾ

ಸ್ವಶ್ರುತಿಸಂಜಾತಗೀತವಿಭವಾಽಥ |

ಅಥ ಚ ತತೋಽಪಿ ವಿಶೇಷಾತ್

ಶ್ರುತ್ಯಂತಾಚಾರ್ಯಗೀತವಿಭವಾ ತ್ವಂ || 29 ||

ಸುಧಾಶಪಥಪತ್ತನಂ ವಸುಧಯಾ ಧೃತಂ ರಾಜತೇ

ಬುಧಾಶಯವಿನೋದನಂ ವಸುಧಯಾ ಚ ತದ್ಭೂಷಿತಂ |

ಮುಧಾಶಯಪದಾದಿಕಂ ಯದಿ ನ ಕರ್ತುಮೀಹಾ ಜನಾಃ !

ಸದಾಶ್ರಯಮಿದಂ ತದಾ ನಮತ ಗಚ್ಛತಾಕಲ್ಮಷಾಃ || 30 ||

ಯಸ್ತ್ವಾಂ ಧತ್ತೇ ಧರಣಿ ! ಮಹಿಮಾ ತಸ್ಯ ವಕ್ತುಂ ನ ಶಕ್ಯಃ

ತತ್ರ ಶ್ರೀಮಾನ್ ಫಣಿಪತಿರಸೌ ಧಾರಕಸ್ತೇ ಪ್ರಮಾಣಂ |

ಯಸ್ತ್ವಂ ವಕ್ತುಂ ತವ ವಹನತೋ ಧನ್ಯಮಾಸ್ತೇ ಸಹಸ್ರ -

ದ್ವಂದ್ವಶ್ರೀಮಾನಿವ ರಸನಯಾ ಸಂತತಂ ಲೇಲಿಹಾನಃ || 31 ||

ತವ ಕಿಲ ತನಯಾತ್ವಂ ಪ್ರಾಪ್ಯ ಕನ್ಯಾ ಪಯೋಧೇಃ

ಅನವಧಿಕೃಪಯಾ ಸಾ ಪೂರಿತಾ ಸಕ್ಷಮಾಽಭೂತ್ |

ಇದಮಿಹ ಕರಟಿಸ್ತೋದಂತಮಪ್ಯಾಶರೀಣಾಂ

ಅಧಿಪವನಜಮುಕ್ತಂ ಜಾನತಾಂ ಭಾತಿ ಮಾತಃ ! || 32 ||

ಗೋರೂಪಮಂಬ ! ದಧತೀ ಭವತೀ ಕದಾಚಿತ್

ಸಾಕಂ ಸುರೈಸ್ಸಕಲಲೋಕಪತೇಸ್ಸಮೀಪಂ |

ಆಸೀದ್ಗತಾ ಸ ಚ ತದಾ ತ್ವಯಿ ವತ್ಸಲಸ್ಸನ್

ಗೋಪಾಲಬಾಲಕಪದಂ ಸ್ವಯಮಾಲಲಂಬ || 33 ||

ಶ್ರೀಧನ್ವಿನವ್ಯಪುರಭಾಗ್ಯವಿಪಾಕಜಾತಾ

ಶ್ರೀವಿಷ್ಣುಚಿತ್ತತನಯೇತಿ ರಸೇ ! ಕದಾಚಿತ್ |

ದಿವ್ಯಂ ಸುಗಂಧಮತುಲಂ ನಿಜಕುಂತಲಾನಾಂ

ದತ್ವಾ ಸುಮೇಷು ದಯಿತಸ್ಯ ಮನಶ್ಚಕರ್ಷ || 34 ||

ಭಾಗೀರಥೀ ಚ ಭವತೀ ಚ ಪದಾಂಬುಜಾತಾತ್
ಜಾತೇ ಪುರಾ ಮುರರಿಪೋರಿತಿ ಕಿಂವದಂತೀ |
ಪೂರ್ವಾ ತು ತತ್ರ ಲವಣಾಕರಸಂಗತಾಽಭೂದ್
ಮಾತಃ ! ಪರಾ ಲವಣಮೇವ ನಿರಾಚಕಾರ || 35 ||

ಮಾನ್ಯೇ ! ಮಾನಿಧಿಮಾರಕೇಲಿದಯಿತೇ ! ಮಾರಾರಿಮಾನಪ್ರದೇ !
ಮಾಯಾವಾರಿಣಿ ! ಮಾಯಯಾ ಮಧುರಿಪೋಸ್ಸಂಮೋಹಿನಿ ! ಸ್ವಾಮಿನಿ ! |
ಮಾಲಾಲಾಲಿತಮೂರ್ಧಜಾತಮಹಿತೇ ! ಮಂದಾರವಾಸೈರ್ನತೇ !
ಮಾತರ್ಮಾಧವಿ ! ಮಂಜುಲಾಧರದಲೇ ! ಮಂದಂ ದಯೇಥಾ
ಮಯಿ || 36 ||

ಮಹೀಯಸೀತ್ಯತ್ರ ಮಹೀತಿ ಮಹ್ಯಾಂ
ಅಧೀಮಹಿ ತ್ವಾಮಥವಾ ನು ಮಾತಃ ! |
ಅಣೀಯಸೀಂ ತ್ವಾಮುದರೇಽತ್ಯುದಾರೇ !
ಮುರಾರಿದಾರಾಸ್ಸದಯೇ ! ವದ ತ್ವಂ || 37 ||

ಮಾತರ್ವಿಚಿತ್ರಂ ವಸನಂ ಭವತ್ಯಾಃ
ನಿದಾನಮಾಸೀಲ್ಲವಣಸ್ಯ ನಿತ್ಯಂ |
ಅಹೋ ಕಥಂ ವಾ ಭವದೋದನೋಽಯಂ
ನಿತ್ಯಂ ವಿಹೀನೋ ಲವಣೇನ ಭಾತಿ || 38 ||

ಜಲಜಲೋಚನಯಾಚಲಯಾಽನಯಾ
ಬಲಿವಿಲೋಪನಲಾಲನಲೋಲಯಾ |
ವಿಮಲಯಾಽಬಲಯಾ ಬಲಕಾಂತಯಾ
ವಿಮಲತಾಂ ಹೃದಯಂ ಹ್ಯವಲಂಬತೇ || 39 ||

ನಾನ್ಯತ್ಪ್ರಸಾಧನಚಣಂ ತವ ಭೂಷಣಂ ತತ್
ತ್ವಾಮೇವ ಭೂಷಣಮಹಂ ತವ ನಿಶ್ಚಿನೋಮಿ |

ಆತ್ಮಾನಮಂಬ ! ವಸುಧಾಮಿಹ ಭೂಷಯಂತೀ
ಯದ್ವ್ಯೋಮಪತ್ತನಗತಾ ವಸುಧೇ ! ವಿಭಾಸಿ || 40 ||

ಅಸುರಸರಣಿಭಾಜೋ ನೈವ ಮಾಂ ವೇತ್ತುಮೀಶಾಃ
ಸುರಸರಣಿನಿವಿಷ್ಟಾ ವೇತ್ತುಮೀಶಾ ಭವಂತಿ |
ಇತಿ ಕಿಲ ಪರಮಾರ್ಥಂ ಬೋಧಯಂತೀ ಬುಧೌಘಂ
ಸುರಸರಣಿನರ್ಯಾಮಂಬ ! ವಾಸಂ ಕರೋಷಿ || 41 ||

ಬಬಂಧ ವಸ್ತ್ರಂ ವಸುಧೇ ! ತ್ವದೀಯಂ
ಮಮಂಥ ಚೈನಂ ಭಗವಾನ್ ಕದಾಚಿತ್ |
ದ್ವಯಂ ಚ ಲಕ್ಷ್ಮೀಂ ಗಲಿತಾಮವಾಪ್ತುಂ
ತದಾ ತದಾ ತಸ್ಯ ನಿದಾನಮಾಸೀತ್ || 42 ||

ಪಶ್ಯತ್ಸ್ವಂಬ ! ಸುರೇಷು ಭರ್ತುರಭಜದ್ವಕ್ಷೋ ರಮಾ ಸಾ ದ್ರುತಂ
ತ್ವಂ ನಾಮಾತ್ರ ಚಿರಾತ್ ಪತಿಂ ಚ ತನಯಾನ್ ಸಂವಾಹ್ಯ ಸಂಪುಷ್ಯಸಿ |
ತತ್ ಕಾ ವಾ ಯುವಯೋರ್ಗರೀಯಸಿ ಪದೇ ಸಂಸ್ಥಾಪನೀಯಾ ಬುಧೈಃ
ಸ್ಯಾದಿತ್ಯತ್ರ ವದಂತು ಶಾಸ್ತ್ರನಿಪುಣಾ ಮೌನಂ ಭಜಾಮೋ ವಯಂ || 43 ||

ವಕ್ಷೋಽಭಜತ್ ಪತ್ಯುರಿತೀಯ ಮಂತೋಃ
ರಕ್ಷೋಧಿಪಸ್ಯಾಪ ನಿಕೇತನಂ ಸಾ |
ವಿಷ್ಣೋಃ ಪದಂ ತ್ವಂ ತ್ವಪರಿತ್ಯಜಂತೀ
ವಿಷ್ಣೋಃ ಪದೇ ಯಾಸಿ ಪುರೇ ವಿಹಾರಂ || 44 ||

ಧರೇ ! ಸುಧಾಧಾರ ಇಹಾಧರಸ್ತೇ
ಲಕ್ಷ್ಮೀಧರಂ ಮೋಹಧರಂ ವಿಧತ್ತೇ |
ಧರಾಭಿಲೋಲೋಽಪ್ಯಧರಾಭಿಲೋಲಃ
ಧರಾತಲೇ ಯೇನ ವಿರಾಜತೇಽಸೌ || 45 ||

ತವಾಂಬರಾದೇಷ ಕದಾಚಿದಂಬ !
ಕನ್ಯಾಭಿಧಂ ರತ್ನಮವಾಪ್ಯ ಧನ್ಯಃ |

ತ್ವಯಾ ಧರಣ್ಯಾ ಧರಣೀಪತಿಸ್ಸನ್
ತದಂಬರಶ್ರೀಪುರನಿತ್ಯವಾಸಃ || 46 ||

ಪಾದಾಂಬುಜಾತೇ ತವ ಮಾತರೇತೇ
ಪೂರ್ಣಾಂಬುಜಾತಾದಪಿ ಪೂರ್ಣಶೋಭೇ |
ಯತಸ್ತತೋ ಯುಕ್ತಮಿದಂ ಸುವಾತೇ
ಮನಾಜ್ಞತಸ್ಯಾಪಿ ಮಹತ್ಫಲಾನಿ || 47 ||

ವಾಸಸ್ಸಮಸ್ತಂ ಲವಣಾಸ್ವದಂ ತೇ
ಪಾಕಃ ಕಥಂ ವಾ ಲವಣೈರ್ವಿಯುಕ್ತಃ |
ತದಸ್ತು ವಾಸಸ್ಸ ಲಮಪ್ಯಥಾಂಬ !
ತವಾಪ್ರವೇಶ್ಯಂ ಲವಣಾಭಿಯುಕ್ತೈಃ || 48 ||

ಲವಣತಿರಸ್ಕಾರಪರಂ
ಲಾವಣ್ಯಸ್ಯಾಸ್ವದಂ ಮನೋಹಾರಿ |
ಉದಧಿವಸನಂ ಮಹೋ ನಃ
ಕಾರುಣ್ಯೈಕೋದಧಿಃ ಪ್ರಿಯಂ ದಿಶತು || 49 ||

ಕಲಾನಿಧಿಮನೋಹರಂ ಕಮಲಕೋಮಲಂ ನಿರ್ಮಲಂ
ವಿಲೋಚನಮಧುವ್ರತಂ ವಿಕಚನಾಸಿಕಾಚಂಪಕಂ |
ಮನೋಜವಿಜಯಾಸ್ವದಂ ಮಹಿತಕರ್ಣದೃಶ್ಯಂ ಮಹಿ !
ತ್ವದೀಯಮಿದಮಾನನಂ ಕಥಮಿಹಾಂಬ ! ವರ್ಣ್ಯಂ ಮಯಾ ? || 50 ||

ಅಂಚಿತಮಖಿಲೈರ್ಲೇಖೈಃ
ಚಿಂತಿತಫಲದಂ ಚಿರಂತನಂ ತೇಜಃ |
ಸಂಚಿತಸುಕೃತ್ಯೈಸ್ಸೇವ್ಯಂ
ವಂಚಿತಪಾಪಂ ವಿಯತ್ಪುರೇ ಕಿಂಚಿತ್ || 51 ||

ಕರಧೃತಕೇಲೀಕಮಲಂ
ಕಲ್ಪಕಕಲ್ಪಂ ಮನೋಹರಾಕಲ್ಪಂ |

ಕರುಣಾನಿಕರವಿಕಾರಂ

ಕಿಂಚಿತ್ತೇಜೋ ವಿಯತ್ಪರೇ ವಸತಿ || 52 ||

ಯಸ್ಮಿನ್ವಿಹರತಿ ಹೃದಯಂ

ವ್ಯೋಮಪುರಿನಾಯಕಸ್ಯ ತತ್ ಕಿಮಪಿ |

ವಿಹರತಿ ವಿಯತ್ಪರೇಽಸ್ಮಿನ್

ವಿಹರತಿ ತದಿದಂ ಪುರಂ ಚ ಮಮ ಹೃದಯೇ || 53 ||

ಅಂಬುಧಿವಸನಾಮಂಬುಜ -

ವದನಾಂ ನಿತಂಬರಮಣೀಯಾಂ |

ಅಂಬರನಗರೀವಿಹೃತಿಂ

ಶಂಬರಸಂಹಾರಿಸಂಪದಂ ನೌಮಿ || 54 ||

ಪಂಚಶರಪಂಚಬಾಣೀಂ

ವಂಚನಸಮಯೇ ನಿಜಸ್ಯ ದಯಿತಸ್ಯ |

ಪಂಚಸುರಪಾದಪಾಲಿಂ

ಚಿಂತನಸಮಯೇ ನಿಜಸ್ಯ ಭಕ್ತಸ್ಯ || 55 ||

ನಾರಾಯಣಪ್ರಿಯತಮಾಂ ನಯನಾಭಿರಾಮಾಂ

ನಾಕಾಧಿನಾಥವಿನುತಾಂ ನಲಿನಾಯತಾಕ್ಷೀಂ |

ನಾನಾವಿಧಾಂ ಗುಣಗಣೈರ್ನಮತಾಂ ಶರಣ್ಯಾಂ

ನಾರಾಧಯಂತಿ ಹೃದಯೇ ನ ಹಿ ತೇ ಮನುಷ್ಯಾಃ || 56 ||

ರಾಕಾನಿಶಾಕರಮುಖೀಂ ರಮಣೀಯರೂಪಾಂ

ರಾಮಾಯಣಾದಿಗದಿತಾಂ ರಸಭವ್ಯಲೀಲಾಂ |

ರಾಮಾಕುಲೋತ್ತಮಮಣಿಂ ರಘುನಾಥಪೂಜ್ಯಾಂ

ರಾಜಾಧಿರಾಜವಿದ್ಯತಾಂ ರಸನಾ ಗೃಣಾತು || 57 ||

ಕೃಪಾಮಯಶರೀರಿಣೀಂ ಕೃತಮುಖೈಸ್ಸದಾ ಸಂಸ್ತುತಾಂ

ಕೃತಾಂತಪುರವಂಚಿಕಾಂ ಕೃಷಿಮತಾಂ ಫಲಾಕಲ್ಪಿಕಾಂ |

ಕೃಶೋದರಸುದರ್ಶನಾಂ ಕೃತಸಮಸ್ತಲೋಕಪ್ರಿಯಾಂ
ಕೃಪಾಣಸಮಕುಂತಲಾಂ ಕೃತವತಾಂ ಹೃದಿ ಸ್ವಸ್ತಿ ನಃ || 58 ||

ಜನನಿ ! ನರಕಹಂತುಃ ಪ್ರಾಣಕಾಂತಾಸಿ ಸಾ ತ್ವಂ
ಸ್ವಯಮಪಿ ನರಕೈಕದ್ವೇಷಿಣೀ ಸಂಶ್ರಿತಾನಾಂ |
ತದಪಿ ನರಕಮಾತೇತ್ಯತ್ರ ಸಂಜ್ಞಾಂ ತತೋಽಸೌ
ಕಥಮಪಿ ಮಮ ಮತ್ತಾ ಹಂತ ! ಗೃಹ್ಣಾತಿ ಜಿಹ್ವಾ || 59 ||

ಮಾತರ್ನ ಕೇವಲಮಸಾವುರಸಿ ತ್ವದೀಯೇ
ಭೇಜೇ ರತಿಂ ಕಠಿನಪೀನಕುಚಾಭಿರಾಮೇ |
ಏಷಾ ರಮಾಽಪಿ ರಮಣೋರಸಿ ವಾಸಮೇತಿ |
ತತ್ತಾದೃಶತ್ವದುರಸಃ ಪರಿರಂಭಣೇಚ್ಛುಃ || 60 ||

“ಭೋಕ್ತುಂ ತ್ವಾಮಹಮುತ್ಸುಕಃ” “ತದುಚಿತಂ ಸಾಕೂತಮೇತತ್ ಕಥಂ ?”
“ಭಕ್ತಂ ನಿರ್ಲವಣಂ ಕಿಲಾತ್ರ ಭಗವನ್ ! ಮಾ ಭುಂಕ್ಷ್ವ ಭಕ್ತಾಮಿಮಾಂ” |
“ಯಸ್ಮಾನ್ಮೇ ಲವಣೋದಧಿರ್ವಸನತಾಮಾಲಂಬತೇ ಕಿಂನ್ವಿದಂ ?”
“ತಚ್ಚಾತ್ರಾಪನಯಾಮ್ಯಯೀತಿ” ಯುವಯೋರ್ಹಾರ್ಸೋದ್ಗಮಃ

ಪಾತು ನಃ || 61 ||

“ಮಾರ್ಕಂಡೇಯಸುತೇ ! ಮನೋ ಹರಸಿ ಮೇ ಮನ್ಮಾನಸಾದುದ್ಗತಃ
ಚಂದ್ರೋಽಯಂ ವಿಜಿತೋ ಭವನ್ಮುಖಸರೋಜಾತೇನ ನಿತ್ಯಂ ಯತಃ” |
“ಸ್ವಾಮಿನ್ ! ಯಾದವ ! ಮನ್ಮಥೋ ಮನಸಿಜಸ್ಸರ್ವಾಂಗಶೋಭಾನ್ವಿತಃ
ನಾಸೀತ್ ಕಿಂ ಭವತಾ ತತೋ ಹರಸಿ ಮಾಂ ನಾಥೇ”ತಿ ರಮ್ಯಾ ರತಿಃ || 62 ||

“ವಸುಮತಿ !” “ಸುಮತೇ ! ಕಿಂ ?” “ಧಾಮ್ನುಸಿ ಸ್ವರ್ಣವರ್ಣಾ”
“ಭವಸಿ ತದಿವ ಚ ತ್ವಂ ನಾಮ್ನುಪಿ ನ್ಯೂನವರ್ಣಃ” |
“ನ ಖಲು ನ ಖಲು ನಾಮ್ನಿ ಸ್ವರ್ಣವರ್ಣೋಽಪಿ ಧಾಮ್ನಿ
ಶ್ರುತಿಗಣಗುಣಿತೋಽಸ್ಮೀ”ತ್ಯಂಬ ! ಪಾತು ಸ್ಮಿತಂ ತೇ || 63 ||

ಮಾನ್ಯಾಂ ಮನೋಹರತಮಾಂ ಮಧುಕೈಟಭಾರೇಃ
 ಮಾನಾತಿಲಂಘಿವಿಭವಾಂ ಮಹನೀಯಮೂರ್ತಿಂ |
 ಮಾಲಾಭರೈರ್ವಿಲುಲಿತಾಂ ಮಧುತುಲ್ಯವಾಣೀಂ
 ಮಾಯಾತಿರಸ್ಯೃತಿಕರೀಂ ಮನಸಾ ಸ್ಮರಾಮಿ || 64 ||

ಕಾಮಾರಿಪೂಜಿತಪದಾಂ ಕಮನೀಯಗಾತ್ರೀಂ
 ಕಾಂಕ್ಷಾಧಿಕಾನಿ ದದತೀಂ ಕಟಿಕಾಗತಾನಾಂ |
 ಕಾಂತಾಯ ಕಾಮವಿಹೃತೌ ಕಲಿತಾತಿಮೋದಾಂ
 ಕಾಮಾನವಾಪ್ತುಮಧುನಾ ಕಲಯಾಮಿ ಕಾಂಚಿತ್ || 65 ||

ಅಣೋರಣೀಯಾನ್ ಮಹತೋ ಮಹೀಯಾನ್
 ಭಜತ್ಯಜಸ್ರಂ ಭಗವಾನ್ ಮುರಾರಿಃ |
 ಅಣೀಯಸೀಂ ತ್ವಾಮುದರೇಽತ್ಯುದಾರೇ !
 ಮಹೀಯಸೀಂ ತ್ವಾಂ ಜಘನೇ ಸ್ತನೇ ಚ || 66 ||

“ಕಾಂತೇ ! ಕೋಪವತೀವ ಭಾಸಿ ಕಿಮಿದಂ ಕೋವಾಽಪರಾಧಃ ಕೃತಃ”
 “ಕಿನ್ನಾಮಾಂಬರಹಾರಿಣೀತಿ ಹರಿಣಾಃ ನೋ ಭಾಷಸೇ ವಾ ಮಯಾ” |
 “ವ್ಯಕ್ತಂ ಚಿಂತಯ ಸಂತ್ಯಜಾಥ ಚ ರುಷಂ ಯಾ ತ್ವಂ ಮಯಾ ಸ್ಥಾಪಿತಾ
 ನಿತ್ಯಂ ಹ್ಯಂಬರಪತ್ತನೇ ಮದವನೀ”ತ್ಯೇವಂ ಪ್ರಿಯೇ ಶಂಸತಿ || 67 ||

“ಗೋಪೀಜನಸ್ಯ ಮಮ ಚಾಪ್ಯಹರೋಽಂಬರಂ ತ್ವಂ
 ಸ್ತೇನ ! ತ್ವಮಂಬರಪುರಃ ಪರಿಕೀರ್ತಿತೋಽಸಿ |
 ಭೂಮೌ ಚ ಸಕ್ತಮನಸಃ ಕಥಮನ್ಯಥೇಯಂ
 ಕೀರ್ತಿಸ್ತವೇತಿ ಕಿತವೇ”ತಿ ದದಾಸಿ ವಾಚಂ || 68 ||

ಜನನಿ ! ವಸುಮತೀಂ ತ್ವಾಂ ಶ್ರೀನಿವಾಸಸ್ಯ ಕಾಂತಾಂ
 ಯದಿ ಪುನರನಪಾಯಾಂ ಸಂವಿಹಾಯಾತ್ರ ಕಂಚಿತ್ |
 ವಸುಲವಪರಿದೃಪ್ತಂ ತಲ್ಲವಂ ಪ್ರಾಪ್ತುಕಾಮಃ
 ಪರಿಸರತಿ ಜನೋಽಯಂ ತತ್ತವೈವಾಪರಾಧಃ || 69 ||

“ಸುಬಂಧುಸ್ತ್ವಂ” ಮಾತಃ ! “ಮುರರಿಪು” ಮನೋಮಾರಜನನೀ
 ತ್ವದೀಯಃ ಪಾಪಾನಾಂ ಮಮ ಭವತಿ “ಚೋರೋ” ಹಿ ಮಹಿಮಾ |
 ಸದಾ “ಹರ್ಷಂ” “ಮಾಘಂ” ಜನಯತಿ ನತಿಸ್ತೇ ಚರಣಯೋಃ
 ತತಸ್ತ್ಯಾಂ ಲೋಕೇಽಸ್ಮಿನ್ನವನಿ ! “ಭವಭೂತಿ” ಸ್ತವ ದೃಶಾ || 70 ||

ತ್ವದುಪಸದನಾತ್ಪೂರ್ವಂ ಶೋಕಸ್ತತಶ್ಚ ವಿಶೋಕತಾ
 ನಿಖಿಲದುರಿತಾಟೋಪಕ್ಷೇಪಕ್ಷಮಾಸಿ ಸಕೃನ್ನತಾ |
 ಇತಿ ಕಿಲ ವಿದತ್ಯಾಸೀದಂಬ ! ತ್ವಯಿ ಪ್ರಣಯಾನ್ವಿತಾ
 ಜಲಧಿತನಯಾ ಜನ್ಮ ತ್ವತ್ತೋ ಯದಾಪ ವಿದೇಹಭೂಃ || 71 ||

ಐಂದ್ರಂ ವಿಮಾನಮಧಿರುಹ್ಯ ಸಮುಜ್ಜ್ವಲಂತೀಂ
 ಇಂದ್ರೇಣ ಸರ್ವಜಗತಾಂ ದಯಿತೇನ ಸಾಕಂ |
 ಇಂದ್ರಾದಿದೇವವಿನುತಾಮವಲೋಕ್ಯ ಮಾತಃ
 ಇಂದ್ರಪ್ರಿಯೇತಿ ಭವತೀಂ ನಿಜಗಾದ ವೇದಃ || 72 ||

ಆಂದೋಲಿಕಾಸು ಭವತೀಂ ಜನತಾ ವಹಂತೀ
 ಚಾಕಾಶಪತ್ತನಗತಾಂ ಧರಣೀಂ ಸ್ಮರಂತೀ |
 ಆನಂದಮಂಬ ! ನಿಯತಂ ಹೃದಯೇ ಭಜಂತೀ
 ಚಾರೋಹಯಂತ್ಯಥ ಚ ಭಾತ್ಯವರೋಹಯಂತೀ || 73 ||

ತ್ವಾಂ ಯೋ ವಹೇತ ಬಹವಃ ಕಿಲ ತಂ ವಹಂತಿ
 ತತ್ರ ಪ್ರಮಾಣಮಿಹ ಮೇ ಭುಜಗಾಧಿಪೋಽಸೌ |
 ಯಸ್ತ್ವಾಂ ನಿಜೇನ ಶಿರಸಾ ವಿನತೋ ದಧಾನಃ
 ಸರ್ವೈರಮೀಭಿರಧುನಾ ದ್ರಿಯತೇ ಮಹೇ ತೇ || 74 ||

ದ್ವಿಜೇಷು ಹಂಸೋ ಭವತೀಂ ದಧಾತಿ
 ದ್ವಿಜೇಷು ಯಃ ಕುಂಡಲಿನಾಂ ನಿಹಂತಾ |
 ನಾಥಂ ತ್ವದೀಯಂ, ಯುವಯೋಃ ಪ್ರತೀತಂ
 ಸ್ಫುಟಂ ಹಿ ಲೋಕೇ ಪೃಥು ತಾರತಮ್ಯಂ || 75 ||

ಐಂದ್ರೇ ಚಂದ್ರಪ್ರಭಾಯಾಮಪಿ ಭುಜಗಪತೌ ಸಾಕಮೇತೇನ ಯಾಂತೀ
 ಮಯ್ಯಸ್ಮಿನ್ ವಾಹಭೂತೇ ಕಮಲಮಿಯಮಹೋ ವಾಹಮಾಪೇತಿ ಯುಕ್ತಂ |
 ಲಂಕಾಪುರ್ಯಾಂ ಕಿಲಾಸೀದಧಿಕಮಲಮಲಂ ಸ್ವಾಮಿನೀ ಯಾ ಸತೀನಾಂ
 ತಸ್ಯಾ ಮಾತಾ ಹಿ ಸೇಯಂ ಸ್ವಯಮಿತಿ ಹನುಮಾನ್
 ದರ್ಶಯತ್ಯಾದರೇಣ || 76 ||

ರಾಜತೇ ಗಜವರೇ ವಿರಾಜತೇ
 ರಾಜರಾಜನತಪಾದಪಂಕಜೇ ! |
 ನಾಯಕೋ ಗಜಗತಿಸ್ಸಹಂಸಗಾ
 ತ್ವಂ ತು ಹಂಸಗಮನೇತಿ ಸಾಂಪ್ರತಂ || 77 ||

ಆಂದೋಲಿಕಾಂತರವನೀರಮಣಂ ಯುವಾನಂ
 ಆಸಾದ್ಯ ಸಾಧುಧಿಷಣಾ ಸಮಯಂ ಚ ಸಾಯಂ |
 ದೃಷ್ಟ್ವಾ ರತಿಂ ಕಲಯಿತುಂ ಕೃತಕೌತುಕೇಯಂ
 ತತ್ರ ಕ್ಷಮೇತಿ ಭವತೀಮವಲೋಕ್ಯ ದೃತ್ಯಾ || 78 ||

ಪುನ್ನಾಗಮಂಬ ! ಪುರುಷೇ ಪುರತೋಽಧಿರೂಢೇ
 ಸನ್ನಾಹಮಂಸಮಧುರೇ ಭವತೀ ದಧಾತಿ |
 ಕಿನ್ನಾಮ ತೇನ ಸಹವಾಹನತಾ ಗತಾ ಸ್ಯಾತ್
 ಯನ್ನಾಮ ಗೋಪವನಿತಾಸು ತದಾ ಕ್ಷಮಾವಾನ್ || 79 ||

ಸುಭಗತುರಗವಾಹೇ ನಾಯಕೇಽಸ್ಮಿನ್ ತ್ವದೀಯೇ
 ತ್ವಮಸಿ ನನು ಪುರಸ್ತಾದಂಸರಮ್ಯೇ ನಿವಿಷ್ಟಾ |
 ತುರಗಮುಖ ತವೈತದ್ಯುಜ್ಯತೇ ಯುಜ್ಯತೇಽಥೋ
 ತುರಗವದನಭೇತ್ತುಶ್ಚೇತಿ ಮಂದಸ್ಮಿತಾಸ್ಯಾ || 80 ||

ರಥಸ್ಯಾಂತಃ ಸ್ಥಾಯಾಂ ತ್ವಯಿ ಜನನಿ ! ಭವ್ಯೇ ತವ ಪದೇ
 ಯಯೌ ತಸ್ಯಾಂ ವೀಥ್ಯಾಂ ರಥ ಇತ ಲಸನ್ ವರ್ತತ ಇತಿ |

ಜನಾನಾಂ ವ್ಯಾಹಾರೇ ಬಹಿರಪಿ ಯಥಾ ಸ್ಥಾನಮಭಜತ್
 ಭಜತ್ಯಂತಃಸ್ಥತ್ವಂ ಕಥಮಿತಿ ಧರೇ ! ಚಿತ್ರಚರಿತೇ ! || 81 ||

ಮೃಕಂಡುತನಯಾತ್ಮಜಾಂ ಮೃಗಕಿಶೋರರಮ್ಯೇಕ್ಷಣಾಂ
 ಮೃದುಸ್ಮಿತಮನೋಹರಾಂ ಮೃದಿತಭಕ್ತಪಾಪಾಚಲಾಂ |
 ಮೃದಾದ್ಯಪರರೂಪಿಣೀಂ ಮೃಗಮದಾದಿಗಂಧೋಜ್ವಲಾಂ
 ಮೃಡಾದಿವಿಬುಧೇಡಿತಾಂ ಮೃದುರಹಂ ಸದಾ ಭಾವಯೇ || 82 ||

ನ ಜಾನೇ ಕಾಣಾದಂ ನ ಚ ಫಣಿಪತೇಸ್ತಾಂ ಚ ಫಣಿತಿಂ
 ನ ವಾ ಮೀಮಾಂಸಾಂ ತಾಂ ನ ಚ ರಸಮಯೀಂ ಕಾವ್ಯಸರಣಿಂ |
 ನ ಚಾಥೋ ವೇದಾಂತೇ ಕ್ವಚಿದಪಿ ಕಿಮಪ್ಯಂಬ ! ಕಥಯೇ
 ಕಥಂ ವೇದಾಂತಾಂತರ್ವಿರಚಿತನಿವಾಸಾಂ ಭಗವತೀಂ || 83 ||

ಕಾಂಚ್ಯಾ ಭವತ್ಯಾಃ ಕಮನೀಯರೂಪಾಂ
 ಕನ್ಯಾಮಯಂ ಕಾಂಚನ ಕಾಂಚನಾಂಗೀಂ |
 ಆಸಾದ್ಯ ಬಾಹಾಂತರಭವ್ಯದೇಶೇ
 ನಿವೇಶಯಾಮಾಸ ಮುದಾ ಪತಿಸ್ತಾಂ || 84 ||

“ಕಸ್ತ್ವಂ?” “ಪುರಾಣಃ ಪುರುಷೋಽಸ್ಮಿ ಸೋಽಹಂ”
 “ತಜ್ಜ್ಞಾಯತೇ ನಾಮ ತು” “ತತ್ತದೇವ” |
 “ಕಿಮರ್ಥಮಾಗಾಃ?” “ತವ ಕನ್ಯಕಾರ್ಥಂ”
 “ಕಿಂ ತೇ ಸುತಃ? ಕಿಂ ನು ಸುತೋಽಸ್ಮಿ ತಸ್ಯ?” || 85 ||

ಕನ್ಯಾಂ ತ್ವದೀಯಾಂ ಪರಿಣೀಯ ತಸ್ಯಾಂ
 ಪುತ್ರಂ ತತಃ ಪೌತ್ರಮಹಂ ಲಭೇಯ |
 ಹಾ ಹಾ ಕಿಮೇತತ್? ಕಿಮು ಕಾಮಯೇತ
 ಕನ್ಯಾತಿಬಾಲಾ ಸ್ಥವಿರಂ ಪ್ರಯಾಹಿ || 86 ||

“ ಸಾ ಚೇತ್ ಸಕಾಮಾ ಮಯಿ, ದೇಹಿ ಮಹ್ಯಂ
 ನೋ ಚೇದಹಂ ಯಾಮಿ,” “ಧರೇ ! ಧರೇಽಮುಂ |

ಪಿತಾಮಹಂ ಪಶ್ಯ,” “ಪಿತಃ ! ಸ ಏಷಃ
ಪಿತಾಮಹಸ್ಯಾಪಿ ಪಿತಾ ಪುರಾಣಃ” || 87 ||

“ತ್ವಯ್ಯುನ್ಮನಾ ಏಷ ಸಮಾಗತೋಽತ್ರ
ಕಾಮಾತ್ಮನಃ ಪೂರಯ ಕಾಮಮಸ್ಯ” |
“ಬಾಲಾಸಿ ಸತ್ಯಂ ನ ಮತಿಸ್ಸತೀ ತೇ,
ಪುರಾಣಪಾಕೇ ಲವಣಂ ನ ದಾತುಂ || 88 ||

ದಕ್ಷಾ, ತದನ್ಯಂ ಭಜ, ಯಾಹಿ ಯಾಹಿ
ನಮೋ ನಮಃ ಪೂರುಷ ಯಾಹಿ ಯಾಹಿ” |
“ಬ್ರೂಷೇ ಪುರಾಣಂ ಕಿಮಹೋ ನವೀನಂ
ಯುವಾನಮೇನಂ ಜನಕ ! ಭ್ರಮೋ ವಾ” || 89 ||

“ನ ಮೇ ಭ್ರಮೋ, ವಾಂ ಕಿಲ ಸಂಭ್ರಮೋಽಯಂ
ಪ್ರಮಾದ್ಯ ಜಾತಾ ಯುವಯೋರ್ಗಿರೇತಿ” |
ಏವಂ ಸಮಾಪ್ತೇ ತವ ತೇ ಪಿತುಶ್ಚ
ತವಾಪಿ ಕಾಂತಸ್ಯ ಗಿರಾಂ ಪ್ರವಾಹೇ || 90 ||

ನಿಮೀಲಿತಾಕ್ಷೇ ತವ ತಾತಪಾದೇ
ವಿಸ್ಫಾರಿತಾಕ್ಷೇ ತವ ಚ ಪ್ರಿಯೇಽಸ್ಮಿನ್ |
ಬ್ರಹ್ಮಾದಯಸ್ತೇ ವಿಬುಧಾ ಮುನೀಂದ್ರಾಃ
ಸಾಕಂ ಸುಹೃದ್ಭಿಸ್ಸಮುಪಾಗತಾಸ್ತಂ || 91 ||

ದೇಶಂ ಪರಾಕಾಶಮಿವಾವಲೋಕ್ಯ
ತಂ ವಿಣ್ಣಗರ್ ನಾಮಯುತಂ ವಿಧಾಯ |
ಅತ್ಯದ್ಭುತಂ ನಿಸ್ತುಲಮಾಪ್ತಗೀತಂ
ಮಾಸೇ ತುಲಾನಾಮ್ನಿ ಭವದ್ವಿವಾಹಂ || 92 ||

ವಿತೇನಿರೇ ತೇ ಪ್ರತಿವರ್ಷಮೇವಂ
ತಥೈವ ಕೋಲಾಹಲತೋಽಧುನಾಪಿ |

ವಿಲೋಕ್ಯತೇ, ವಿಶ್ವಹಿತಾಯ ವಿಶ್ವೇ !
ವಿಶ್ವೇನ ಚೈವಂ ವಿಹೃತಿಂ ವಿಧತ್ಸೇ || 93 ||

ಪಾರ್ಶ್ವೇ ವಿಧಾಯ ಭವತೀಮಪರತ್ರ ತಂ ತೇ
ತಾತಂ ಚ ಸಾದರಮಯಂ ಭಗವಾನ್ ವಿಧಾಯ |
ಆನಂದವೃದ್ಧತನುರುನ್ನತದರ್ಶನೀಯಃ
ಪಾದಾನತಾನಭಿಮತಾರ್ಥಯುಜೋ ವಿಧತ್ಸೇ || 94 ||

ಶ್ರಿಯೋ ಜನ್ಮದೇಶಂ ಪಯೋಜಾಯತಾಕ್ಷಃ
ಸ್ವಯಂ ನಾಮ ಭೇಜೇ ಪದಂ ಸ್ವಂ ವಿಹಾಯ |
ಭುವೋ ಜನ್ಮದೇಶಂ ಭವತ್ಯಾಸ್ತು ಸೋಽಯಂ
ನಿಜೇನಾಪಿ ಸಾಕಂ ಪದೇನಾಪಿ ಮಾತಃ ! || 95 ||

ಕ್ಷಮೇತಿ ವಿಶ್ವಂಭರನಾಯಿಕೇತಿ
ಸ್ಥಿರೇತಿ ರತ್ನಾಕರಮೇಖಲೇತಿ |
ಧರೇತಿ ವಿಶ್ವೇತಿ ವಸುಂಧರೇತಿ
ತ್ವಾಮೀರಯನ್ ಕಾಲಮಹಂ ಕ್ಷಿಪೇಯಂ || 96 ||

ತ್ವದ್ರಕ್ಷಣಾರ್ಥಂ ಪುರುಷೋತ್ತಮೋಽಯಂ
ಕೂರ್ಮೋಽಭವದ್ಧಂತ ! ತಥಾ ವರಾಹಃ |
ಪ್ರೀತಿಃ ಪರಾ ಚೇನ್ನ ವರೋಽವರತ್ವ -
ಸಂಪರ್ಕದೋಷಂ ಗಣಯೇನ್ಮನುಷ್ಯಃ || 97 ||

ವಸುಮತೀ ಭವತೀ ಶುಭದಾಯಿನೀ
ಭವಭಯಾಮಯವಜ್ಜನತಾಹಿತಂ |
ಕಲಯಿತುಂ ಲಲಿತಾ ಲಲನಾಕೃತಿಃ
ವಸುಪತಿಂ ವಸುದೇವಸುತಂ ವ್ಯಧಾತ್ || 98 ||

ಬಾಲಾ ಬಾಲಸರೋಜಸುಂದರಮುಖೀ ಬಾಲೇಂದುತುಲ್ಯಪ್ರಭಾ
ನೀಲಾ ಬಾಲದಿನೇಶಕಾಂತಿಭರಿತೈಸ್ಸಂಭೂಷಿತಾ ಭೂಷಣೈಃ |

ಕಾಲಾಕ್ಷೇಪಮುನೀಶ್ವರಸ್ಯ ತನಯಾ ಕೋಲಾದೃತಾ ದೇವತಾ

ಕಾಲಾನ್ ಮೇ ನಿಖಿಲಾನ್ ಕರೋತು ಕೃಪಯಾ ಸಮೋದಸಂ -

ಪೂರಿತಾನ್ || 99 ||

ಬಾಲಾ ಕಾಽಪಿ ಮನೋಹರಾ ವಿಜಯತೇ ನೀಲಾಲಕಾಲಂಕೃತಾ

ಮಾಲಾಪೂರಿತಕಂಠದೇಶಮಧುರಾ ಲೀಲಾಸಖೀ ಶ್ರೀನಿಧೇಃ |

ಕಾಲಾಂಭೋಧರಕಾಂತಿರಮ್ಯವಪುಷೋ ವೇಲಾತಿಗಕ್ಷಾಂತಿಭೂಃ

ಕಾಲಾಕ್ಷೇಪಮುನೀಶ್ವರಸ್ಯ ತನಯಾ ಶ್ರೀಲಾಲಿತಾ ಸಂತತಂ || 100 ||

ವಸುಮತೀಶತಕಂ ರಚಿತಂ ಮುದಾ

ವಸುಮತೀಜನಕೇನ ಕವೀಂದುನಾ |

ವಸುಮತೀಪ್ಸಿತಸರ್ವಫಲಪ್ರದಂ

ವಸುಮತೀತಲಭೂಷಣಮೇಧತಾಂ || 101 ||

|| ಇತಿ ಶ್ರೀ ವಸುಮತೀಶತಕಂ ಸಮಾಪ್ತಂ ||